

የሱስ ጎሽንካ የሩሳሌምዛራ አርድዲና

ማርቆስ 11

1. ኬ የሩሳሌምዛራ ዔዲናዴ ዳብሬ ዘይት ጌማርታ ዴምሮን ዳና ቤቴ ፋጌቤ ቢታንያቤኻ ለየስካና፤ የሱስ ይሳ ታማርናሳ ላማም ይንታ ሃማንቴ ኬም ይእስዲና፡-
2. “ሞራ የሳ ዎትሮን ዳዛራ ይማቴ፤ ኤዲ ይንዛራ ዳርቃንቴ ይዴስማ ኡኩል ናሶ ዳክማንቴ ኮዳኝ ሃፓና የያፓይ፤ ቡላንቴ ኦራ ዳቴ እማቴ።
3. ኤዲ ካላካሞ የግያ፤ ‘ሃር ሃይቴ የዴ?’ ክያምና፤ ‘ጌጳናንቴ ዛግሳና ክዛግሳይ፤ ኖ ይሪካ ማሳቴ ጎእሳና ክንእሳይ’ ሃማንቴ ክናንቴ ጌይማቴ።”
4. ኬኻሞ ያእዲና፤ እኖ ካላሳ ሙልዳፓንሣ ጎይሮ ኡኩልቶን ናሳም ዳክማንቴ ክዳኝ ኬያፕዲና፤ ኬኻሞ ቡልዲና።
5. ኦጎታር ኤና ዎያንቴን ዳና ግዶር ዋኒ፤ “ሃርናንቴ ኡኩልቶን ናሳም የቡሌ ና?” ኬግያ ኬያማዶ።
6. ታማርናኻሞ የሱስሳ የራ ጌይዳዳናም ኤናናንቴ ኬጌያዶን ዋዳንካ ኤናኻሞ ዳቴ ኬየኤኻናንቴ እምዲና።
7. ኡኩልቶን ናሳም የሱስዛራ ዳቴ ናዴ፤ አፓላና ይሳም ኡኩልቶን ናሳሳ ዙሎሮጎ ኬአፓኝ ኖ ዛራን ዳርቅዲና።
8. ኤዲኖ ጳፅኖ አፓላና ይሳም ጎይሮጎ አፕዲና፤ ኤና ዋኒካሞ ቃልጶ ቁንፃንቴ አፕቴና ኬዶ።
9. ኤና ክሳ ብራሮ ይቴን ዳናቤ ክሳ ራስባራ ጫግቴን ዳናቤኻሞ ናቅሲ ይሳም ዴግ ሃያንቴ ይንታ ሃምቴና ኬዶ፡- “ሆሳዕና፤ ኤያ ጌጳሳ ናብንካ ናአያ ይንናንቴን ፓፀን እንዳዳ ና!
10. ዎምባ ዳዊትሳ ማንግስትኖ ናአይኖ ፑጋዳዳና! ሆሳዕና ጳ ፖላናሳ ፖላሮኻ!”።
11. የሱስካሞ የሩሳሌም የስክዲና፤ ሃያንቴ ባርዮን ሉኖንዛራ አርድዲና፤ ይሳ ዴምሮ የራ ዳናም ፓይላ ሼድዲና፤ ፔኖ ኮእባናዶንታኻ ታማርና ይሳ ታጲ ላማና ላማ ቢታንያዛራ ያእዲና።

የሱስ ባርዮን ሉኖንዛራ ኤናም አይቲዲና

12. ዋጋላሞንካሞ ቢታንያ ግዶርካ ኬዉታንካ የሱስ ዳቃዲዲና።
13. ኖ ባላስ ጎብ ካላም ፔጌኻ ሃፕዲና፤ ኬዳ አፒ ካአንቴሞ ክዶኖ ሃማንቴ ክዛራ ናእዲና፤ ኮዶንካሞ ባላሳሳ አርፕና ይንካ አፒን ካዳይና ኬትሞንታኻ ቃልጶናሳ አባራ የር ካላካሞ ዛራን ሃፓድማሞ።
14. ሃያንቴ ባላሳግያ፤ “ሃልታላኻ ካርሳንቴ ኤዲ ካላካሞ ሃግዶርካ አፒ እሣን ክጋሬ ና” ክያማዶ። ታማርና ክሳ እግናም ክጌያን ኤሳርዲና።
15. የሩሳሌምዛራኻሞ ኬ ናእዲና፤ ሃያንቴ ባርዮን ሉኖንዛራ አርዳንቴ፤ ኤና ኮይናም ሻንሻይናቤ ኤና ሻናይናቤም አይታን ካርስዲና። ኤና ብሬን ክናንቴ አስካይናሳ ጠርጴዛንቤ፤ ኤና ዎሌናም ሻንሻይናሳ ቦርኮቶናቤም ውንኩርስዲና፤
16. ኤዲ ካላኻሞ ባርዮን ሉኖንሣ ኢንካ ኮይሶ ባአንቴ ሳጋን ኮጋሬኻናንቴ ማርዲና።

- 17. ከም ይታማርሳ ዋዳንካኻም “ ‘አኖኖ እሳ፣ ቶርስን ፓይላ ውልሳ ምስኮ አኖና ሃንዳይ’ ሃማንቲ ዋርቃትሮጎ ኡካዳዳዮው? ኮዶን የቲህ ኤና ዲብናሳ ጳልው ያያዶ ና!” ኬግያ ክያማዶ።
- 18. ኤና ካህንናሳ ጋርናቤ ኤና ሙሴ ዳንብን ኡካይናቤ እግናም ይኤሳራና፤ ጎይ ይንካ ኪም ይካይሳያ ዛጋን ካርስዲና፤ አጋኻም ዛርስኖ ፓይላ ታማርን ክሳም ኮየርሻዳኻ ኬ ኪም ኩርቲንዲዲና።
- 19. ኮእባናናኻም ኬ ካታማስሮኻ ዉታንቲ ያእዲና።

ባላስን ሃቃስ ዋቺዲና

- 20. ዋጋላምን ቡርን ጎይንካ ኬሳግና ባላስን ሃቃስ ይሳ ጫጭንካ ካውል ዋቻንቲ ክዳኻ ኬ ሃፕዲና።
- 21. ጴጥሮስናንቲ የራ ጳቅ ክያሟኻ የሱስ ግያ፤ “አስታማራዮ፣ ባላሳ ሃአሻዳ ዋቺዲና ና” ክያማዶ።
- 22. የሱስካም ማሳንቲ ይንታና ኬግያ ክያማዶ፡- “ባሪያኻ አምንማቲ።
- 23. እንታ የናንቲ ጎንደና እጌያይ፤ ኤዲ ካላ ጌማርታ ካግያ ‘ቡጭማንቲ ሻፓስንዛራ አርድማ’ ክያምና፤ አጋምካም ይሳ ዎይላምሮኻ ቡላንቲ ክአምናዳና የራ አጋ ክናንቲ ሃምማና ኬያማይ።
- 24. አጋታኻ የሳ ምስኮ የራ ባሪያኻላ የአይሳዳናም ፓይላ የቻዳግያ ሃያንቲ የአምናዳና የናንቲ ሃምማና ኮያማይ።
- 25. ሃያንቲ ምስካናንቲ የዎይና የምባ ጳ ፖላን ጋንታ ሴሶን የሳም የናንቲ ክጋሬኻናንቲ፤ የቲህካም ኤናዛራ ሴሶና ዳናም ጋርማቲ።
- 26. ኮዶን ኤናናንቲ የጋራዲምና የምባ ጳ ፖላን ጋንታኻም የሳ ሴሶናም የናንቲ ጋርማም።”

የሱስሳ ጌጳምንዛራ አይሶ ጳዲዲና

- 27. ፕርካም ኬ የሩሳሌምዛራ ማታቲ ናእዲና፤ የሱስ ባርዮን አኖንሣ ጊብንሣ ኢሮጎ ያይቲ ክዳኻ ካህንናሳ ጋርናቤ፤ ኤና ሙሴ ዳምብን ኡካይናቤ ዛርስንሣ ዞንዛናቤ ክዛራ ናዴ ክግያ፤
- 28. “የራ ክናም ሃር ጌጳምኻ ሃዬ? የራ ክናም ሃየኻ ሃናንቲ ጌጳምን እማዳ ሃውቲ?” ኬያማዶ።
- 29. የሱስካም ማሳንቲ ኬግያ፤ “ይንዳ እንታካም የኻላ አይሶ ካላ እአይሴ፤ ይንዳ የቲህ እናንቲ ማስማቲ፤ እንታካም የራ ክናም ሃር ጌጳምኻ ሃይቲ እዶንም የናንቲ ጌያና እጌያይ ና።
- 30. የዋንስሳ ሻዮኖ ፖላሮኻም ኮናአዶኖ ሞ ኤዲ ካላንካ? ይንዳ የቲህ እናንቲ ጌይማቲ።”
- 31. ኬ ክጊያ፤ “ ‘ፖላሮኻና ዋምና’ ኖ ‘ታ ናንሢ ሃርናንቲ ኢም አምናን የጋራዴና!’ ዎግያ ክያማይ ና” ኬያማዶ።
- 32. ታ ‘ኤዲ ባራና’ ዋሜዬው?” ዛርስኖ ፓይላ የዋንስም ኤያ ባሪያሳ አፖን ጌያዶ ጎንዳ ሃያንቲ ኮሼዳዶንታኻ ኬ ኩርቲንዲዲና።
- 33. አጋታኻ የሱስናንቲ “ዎቲህ ዴስማም” ሃማንቲ ኬ ማሲዲና። የሱስካም ኬግያ፤ “ታ ኦጎንታ ዳና እንታካም የራ ክናም ሃር ጌጳምኻ እያያይንም የናንቲ ጌይማምና” ክያማዶ።

ኤና ዎይንን ሃምንም ይንዛራ ኤልቅንዳዳናሳ ዳይንሞኖ

ማርቆስ 12

- 1. ሃያንቲ ኖ ይንታ ሃማንቲ ኬናንቲ ዳይንሞኻ ጌያን ካርስዲና፡- “ኤዲ ካላ ይሳ ሃምሮጎ ዎይንን ሃቃን ኮርዲና፤ ዴምን ኮሳም ካርሚ ጫእዲና፤ አሎን ይንግዶር ኮም ጩባዳይንም ኮይዲና፤ አንሣን ይንግዶር ኮም ዳቃንዳይንም ካይዲና፤ ሃያንቲ ኤና ሃምን ዳቃናይናናንቲ ኤልቅማንቲ ፔ አብዛራ ያእዲና።
- 2. አፒን ይንካ ካማዳይኖ ዋዳኖ ኮየስካና፤ ዎይንን አፕን ክናንቲ ባአቲ ናዴኻናንቲ ይሳ ካይስና ግዶርካ ካላም ኤና ሃምን ዳቃናይናዛራ ይእስዲና።
- 3. ኮዶን ኬ ኤያም የዳንቲ ዳንቲ አን ጉሮ ይእስዲና።

4. ፕሮሃዎ ካይስና ግድርካ ካላም ይእስዲና። ኬ ሜቴ ክሳም ፓካንቴ፣ ክንካ አልማንቴ ማስዲና።
5. ፕሮሃዎ ካይስ አብ ይእስዲና፤ አጋምካም ኬ ዴስዲና። ኦጎንታ ሃያንቴ ኖ ክይእሳዳና ካይስና ዋኒ ጳጳና ግድርካ ኬሳ ዋኒም ኬ ጳይዲና ዋኒምካም ኬ ዴሲዲና።
6. ፕሮሃዎ ኖ ኤዲ አብ ክይእሳዳ ዳይዲና፤ አጋኻም ክሳ ናሳ ክናሻያና፤ ኖ ህ ናሳ እሳም ጎባና ኬጎባይ፣ ሃማንቴ ኤና ፓይላ ውልሳ ቱንሥሮ ይእስዲና።
7. ኮዶን ኤና ሃምን ጳቃናይና፤ ህ ሃምን ጳላያና፤ ንማቴ ኪም ዎዴቤ፤ ሃምንም ዎቲ ዎጳሌ ና፣ ክጊያ ኬያማዶ።
8. ሃያንቴ ኬ ኪም የዳንቴ ዴሲዲና፤ ኬ ዎይንን ሃምሮኻ ቡላንቴ ቡዶሮ ጳብዲና።
9. ታ ናንሢ ኤያ ዎይንን ሃምንሣ እምባ ሃር ክያየ ሃማንቴ የቃቤ? ኖ ናአና ክናአይ፤ ኤና ሃምን ጳቃናይናም ዴሳና ክዴሳይ፤ ዎይንን ሃምንካም ኤና ዋኒዛራ ኤልቅማና ክኤልቅማይ።
10. አፓ ዋርቃትሮ ይንታ ሃማያም የቲህ ናባባዳዬው፤ ኤና አኖን አሽካይና ይቦዋዳ ሱናስ አጋ አኖንሳ ጉራ ማቲዲና።
11. ጌጳ አጋም ሃይዲና፤ አጎኖኻም ዎሳ አፕንናንቴ ካልሎን የር ዋና ማቲዲና?”
12. ጳይንሣ ክጊያዳ ኬናንቴ ኮዶንም ኬ ይዴሳዶንታኻ ኪም የዳናንቴ ዛግዲና፤ ኮዶንካም ኬ ዛርስንም ይኩርቲንዳዶንናንቴ ኪም ጋራንቴ ያእዲና።

ብታ ቁሳርናንቴ ግብርን ካሻጳይኖ

13. ሃያንቴ ኪም ዴላቅካ ጳብንሻናንቴ ኬ ፋራሳዊይናቤ ሄሮዶስ ኤናቤ ግድርካ ኤዲ ክዛራ ቡልዲና።
14. ኬኻም ናዴ ክግያ ይንታና ኬያማዶ፡- “አስታማራዮ፣ ያ ጎንዴ ኤዲ ሃዶንም ዎቲህ ዴስዲና፤ ኤናሳ ዎቲም ሃሼዲሞንታኻ ያ ኤዲም ፓሊማም፤ ባሪያሳ ጎይንም ሶጎ ጎንዴና ሃታማርሳይ፤ ኤሳንካ ቁሳርናንቴ ግብር ካሽንቶ ዛግሳም ኮዛግሳይኖ ሞ ዛግሳይ?”
15. ኤ ዎቲህ ዎካሻያም ሞ ካሻን ዎጋሬ?” ኮዶን የሱስ ኬ ካይስንም ኤዲ ኬዶን ዴሳንቴ፤ “የቲህ ሃርናንቴ ኢም ጳብንሻናንቴ የዛጌ? ይንዳ ዲናር ካሳ እናንቴ ባአማቴ፤ እሼዴና” ኬግያ ክያማዶ።
16. ኬኻም ክናንቴ ባአቴ ናእዲና። ኖ ኬግያ “ህ ሃው ዎቲቴ? የራ ዛራን ኡካዳዳ ሃው ጋንታቴ ና?” ክያማዶ። ኬኻም ክግያ “ቁሳር ጋንቲና” ኬያማዶ።
17. የሱስካም ቁሳር ጋይናም ቁሳርናንቴ ባሪያ ጋይናም ባሪያናንቴ እምማቴ ና” ኬግያ ክያማዶ። ኬኻም ኪም የርሻዲና።

ኬሞንቤ ዴምጲንባራ ጳጳንቤ

18. አጋሳኻም ራስባራ ኤና ጃዳና ዴምጲባራኻ ጳጳማም ሃማንቴ ጊያይና ሰዱቃዊይና ናዴ ይንታ ሃማንቴና ክካላ ኬአይሳይ፤
19. “አስታማራዮ፣ ኤዲ ካላሳ እንዳናሳ ሜ ኬማንቴ ናሶ አዲማ ክጂና፤ ኤያ አጋሳ ሜንም እንዳ ናሳ ኬማንቴ ሜቴ ክሳም ክዎይቤኻናንቴ ሙሴ ዎናንቴ ዋርቃትሮ ኡክዲና።
20. ታ ክሳ እንዳ ናና ሦጳና ዳና፤ ናሳ ቶይዳ ሜ ኬማንቴ ይሳ ሜቴም ዎይስማ ጃይዲና፤
21. እንዳ ናሳ ላንሣ ኤስንም ኬማንቴ እሺማሳ ሜቴም ዎይስማ ጃይዲና፤ ናሳ ማክንሳኻም ጎያ አጋኻ ጃይዲና፤
22. ናና ሦጳና ውል ኤስንም ኬምዲና፤ ኮዶን ኬ ፓይላ ውል ይሳ ሜቴም ዎይሳድማም፤ ቱንሥሮ ኤስኖ ጃይዲና።
23. ታ ናንሢ እንዳ ናና ሦጳና ፓይላ ውል ኤስም ኬ ኬማዶንታኻ ቤሬ ዴምጲሮኻ ይጳጲና ሃው ሜ ኮዴና?” ክግያ ኬያማዶ።
24. የሱስካም ይንታ ሃማንቴና ኬናንቴ ክማሳዶ፡- “የቲህ ይንናንቴ የጳንባይኖ ዋርቃትና ጋዛናቤ ባሪያሳ ካንታንቤም የዴስሞንታኻና!”
25. ኤና ጃዳና ዴምጲንባራ ይጳጲና ጳ ፖላሮን ዳና ባሪያሳ ኤርጎን ኤና ግያና ኬዳይ፤ ኬምማም፤ ኬማዲማም።

- 26. ኮዶን ኤና ጃዳና ዴምጲንባራ ኬዳጳይንም ባሪያ ቃዋሮ ‘እንታ አብራሃም ባሪያ፣ ይሳቅ ባሪያ፣ ያዕቆብ ባሪያና’ ክያማዶን ዋርቃትንግ ኢሮጎ ሙሴ ክጌያዶን የቲህ ናባባዳዩው?
- 27. ባሪያ ኤና ሳዳንካ ዳና ባርዮና ኤና ጃዳና ባርዮ ትይማሞ፤ አጋታኻ የቲህ ጌጲ ዳምብዲና።”

ኪሊማስ ጌጲ

- 28. ኤና ሙሴ ዳምብን ኡካይና ግዶርካ ኤዲ ካላ ናዴ ኬ ክትምካ ኤሳርዲና፤ የሱስ አይሳ ክካላ አይሳዳዳናንቲ መልስ ልክ ክእማዶንም ኤያ ጳቅሳንቲ ክግያ፤ “ኤሳንካ ዳምብና ጌይዳዳና ግዶር ውል ካላ ሳጋ ዳምባ ሃማቲ?” ሃማንቲ አይስዲና።
- 29. የሱስካም ይንታ ሃማንቲ ክናንቲ ማሲዲና፡- “ዳምብና ውል ካላ ሳጋ ዳምባ ካና፤ ‘ያ እስራኤል ኤሳርማ፤ ጌጲ ዎሳ ባሪያ፤ ባርዮ ካላና፤
- 30. ያኻም ባሪያ ሃሳ ጌጲም ሃሳ ዎይላምሮኻ ቡላቴቤ፤ ሃሳ ሳዳንካቤ፤ ሃሳ ቃቦንካቤ፤ ሃሳ ካንታንካቤ ናሽማ።”
- 31. ዳምባ ላንግኻም ካና፤ ‘ሃሳ ጉልን ኤናም ፓይላ ሃም ሃናሻያግያ ናሽማ።’ ዳምብና ክናሳ አባራ ዳምቢ ሳጊ ቆልማሞ።”
- 32. ኤያ ሙሴ ዳምብን ኡካያ ክግያ ይንታና ክያማዶ፡- “አስታማራዮ፤ ያ ልኪና ሃጌያዶ፤ ኖ ካላ ሶጎ ክዶንቤ ክሳ አባራ ባርዮ አብ ኮቆልሞንቤ ሃጌያዳ አጋ ልኪና ሃጌያዶ።
- 33. ኪም ሃሳ ዎይላምሮኻ ቡላቴቤ፤ ሃሳ ቃቦንካቤ፤ ሃሳ ካንታንካቤኻ ናሻዳይኖ፤ ሃያንቲ ሃሳ ጉልን ኤናም ሃም ሃናሻያግያ ናሻዳይኖ ቆላቤ የራ ባሪያ ናንቲ ኮቃዳይና ፓይላቤ የራ ዋኒ ባሪያናንቲ እንዳይናቤሳ ሳጊና።
- 34. የሱስካም ክናንቲ ኤያ ጎንዴ ከማሳዶን ሼዳንቲ ኤያ ግያ፤ “ያ ባሪያሳ ማንግስትን ካላ ፔጌ ትማሞ ሃዶና” ክያማዶ። አጋሳ ራስባራ ኤዲ ክካላ አይሶ አይሳናንቲ ዛጋዳ ቆልማሞ።

ክርስቶስ ሃው ናሶቲ?

- 35. የሱስ ባርዮን አኖንግ ሻንሮጎ ይታማርሳን ዋዳንካ ይንታ ሃማንቲና አይሶ ክአይሳዶ፤ “ኤና ሙሴ ዳምብን ኡካይና ክርስቶስ ዳዊት ናሶና ሃስ ኬያሚ?
- 36. ዳዊት ይባራንካ ኡስን ጋዛንካ ክሳ ጌይዲ፤ “ጌጲ ጌጲ እሳናንቲ፤ ‘ጋላ ሃሳም ሃሳ ራንግ ችባራ እሳ ሃያዛራ ያ እሳ ምዛቅባራ ዳርቅማና’ ክያማዶና” ክያማዶ።
- 37. ታ ናንጢ ዳዊት ‘ጌጲ እሳ’ ክያማዳና ሃስ ዳዊትሳ ናሶ ክዴ?” ዛርስኖ ጵፅኖኻም ኪም ዋዛኻ ኤሳርቲና ኮዶ።
- 38. ኖ ኬም ይታማርሳን ዋዳንካ ኬግያ ይንታና ክያማዶ፡- “ኤና ሙሴ ዳምብን ኡካይና ካላንካ የም ማንክማቲ፤ አፓላን ጉድጵንም አርሳንቲ ያያና ኬዛጋይ፤ ጋባን ጳልና ግዶር ጎብንታ ጌሶና ኬዛጋይ፤
- 39. አይሁድናሳ ምስኮን አኖሮ ቦርኮቶና ፃልና ኬዛጋይ፤ ድግስን ራቅሮ ጎብንታ ራቂና ኬዛጋይ።
- 40. ካይስንም ባሪያም ጉዳጵ ምስክቲ ሜና ዳልሶናሳ አኖኒና ኬቡራይ፤ ኬ እግናዛራኻም ዳባሞኖ ካዳይኖ ሳጊና።

ኤስን ዳልሶኖ ብራ ኮእማዳ

- 41. የሱስ ይንግዶር ብሬን አርሳዳን የርንካ ልኪ ዳርቃንቲ፤ ኤዲ ጵፅ ባርዮን አኖንግ ብሬን ይንግዶር አርሳዳን ሳጥንንዛራ ብሬን ኬአርሳይንም ሼድቲና ክዶ። ኤዲኖ ዎድሞኖ ጵፅኖ ብሬ ጵፅ አርስዲና።
- 42. ኮዶን ኤዲ ሜ ዳልሶ ኩውፒ ካላ ሳንቲም ካላ ኻላ ሳግምና ናስን ግዶርካ አሽካዳዳናም ሳንቲም ላማ ሳጥንግ ኢሮ አርስዲና።
- 43. የሱስካም ይሳ ታማርና ግስማንቲ ይንታና ክያማዶ፡- “እንታ የናንቲ ጎንዴና እጌያይ፤ ኤስኖ ዳልሶኖ ኩውፒኖ ኮኖ ኤና ውል ካላ ሳጊና ኮእማዶ።

44. ኤና ክና ፓይላ ኮይሶን ይሳ ጵፅን ዶሮኻ ቁታና ኬእማይ፤ ኮይን ና ኩውፒ ዳአንቴ ይሳ ዳናም ፓይላ ቡላንቴ እኒ ይንካ ይዳንግያንዳናም ፑጭ እምዲና።

ፔንሣ ቱንሥሮ የራ ሃማይና

ማርቆስ 13

1. ኖ ባርዮን አኖንባራ ክውታና፤ ክሳ ታማርና ግዶርካ ካላ ክግያ፤ “አስታማራዮ፣ ሱንና ሃሞንታ ኬዶንቤ፣ አኖኖኻም ሃሞንታ ጎብ ኮይንም ሼድማ ና” ክያማይ።
2. የሱስካም ማሳንቴ ክግያ፤ “አኖና ጌጲ ጌጲና ክናም ሃፓው ሃያፓይ? ሱና ዋ ዋዛራ አጋንታ ይዳዛራ ዳማሞ፤ ፓይላ ውል ኮስማና ኬኮስማይ ና” ክያማይ።
3. የሱስ ባርዮን አኖንካ የካ ዳብሬ ዘይት ጌማርታዛራ ዳርቃንቴ ክዳኻ፤ ጴጥሮስቤ፣ ያዕቆብቤ፣ የሞንስቤ፣ እንድርስቤ ይንታ ሃማንቴና ክካላ ኬአይሳይ፡-
4. “ይንዳ ዎናንቴ ጌይማ፤ የራ ክና ፓይላ ሃ ኬያሜ? የራ ክና አኻራ ኬያምማ የራ ሃማያ ሃርቴ?”
5. የሱስ ኬግያ ይንታ ሃማን ካርስዲና፡- “ኤዲ ካላኻም የም ሱዳን ኮጋራኻናንቴ የም ማንክማቴ፤
6. ኤዲኖ ጵፅኖ ‘እንታ ኖና’ ሃማንቴ እሳ ናብንካ ናአና ኮናአይ፤ ኤዲ ጵጊምካም ሱዳና ኬሱዳይ።
7. ባንቆንቤ ባንቆንቤሳ ዴላቅ የኤሳርና የቃሥምናኖ፤ አጎኖኻም ሃምማና ኮያማይ ካላኻም ሽጲማሞ፤ ኮይንካም ቱንሥኖ አኻራና።
8. ቶርስኖ ዋ ቶርስን ዋዛራ፤ ማንግስት ዋ ማንግስት ዋዛራ ዳጳና ኮዳጳይ፤ ራቅ ጵፅ ግዶር ዚጋንቤ ዳቆቤ ዳና ኮዳይ፤ ጋሎና እግና ፓይላ አኻራ እሢማንሣ ካርሲና።
9. ኮይን የቲህ የናንቴ ፓኻልዲማቴ፤ ኤና የም ኤና ብቶን ታኻይናናንቴ ሳስካንቴ እማና ኬእማይ፤ አይሁድናሳ ምስኮን አኖን ግዶር የም ዳና ኬዳይ፤ እሳ ማኚ የዴኻናንቴ እሳ ናብንካ ሃማንቴ ኤና ፔንሣ ጋርናቤ ኤና ፔንሣ ብትናቤሳ ዎትሮ ዎያና የዎያይ።
10. ኮይን ብርሳንቴ ቶርስን ፓይላ ውል ናንቴ ዴላቅን ፃሊንም ኮጌይዴ።
11. የም የዳንቴ ብቶንዛራ ባዳያ ዋዳስካ ሳአታ አጋኻ የናንቴ እንዳይናም ጌይማቴ፤ ሃር ዎጌይ ሃማንቴ ብርሳንቴ የቃብምናኖ፤ ዴላቃይኖ ኡስኖ ጋዛኖና የቲህ ትማሞ።
12. እንዳ ናሳ ይሳ እንዳ ናሳም፤ እንባኻም ይሳ ናሳም ዴሳዴኻናንቴ ሳስካንቴ ኪም እማና ኬእማይ፤ ናናኻም እምባናቤ እንዳናቤናንቴ ኤሳርማሞ፤ ኬምኻም ዴሳና ኬዴሳይ።
13. የቲህ እንካ ሃማንቴ ኤዲ ፓይላ ውልካ ቶዛዳድዳና የዳይ፤ ኮይን ኤያ ቱንሥንዛራ ዋቻዳዳ ዳቃና ክዳቃይ።
14. ‘ካዮን ሲያሞን’ ዎያዲሞን ራቅሮ ዎያንቴ የሼዳያ ዋዳስካ፤ ዋርቃትን ናባባዳ ክዶቅሴ፤ ኤና ይሁዳ ግዶር ዳና ጌማራዛራ ኬጎቤ።
15. ኤያ አኖንሣ ዱርሮን ዳኻም ሃንቻን ክጋራ፤ ኮይና ኢሮን ዳናም ቡላናንቴ ይሳ አኖንዛራ አርዳን ክጋራ።
16. ኤያ ይሳ ሃምሮን ዳኻም አፓላን ይሳም ቻናንቴ አኖንዛራ ማታን ክጋራ።
17. ሮሮና እግናኻ ሜና ሲርማናቤ ሜና ናናም ቆአሻይናቤናንቴ ሃይ!
18. ጋሎኖ አጎኖኻም ባርግን ዋዳንካ ዳአን ኮጋራኻናንቴ ምስክማቴ።
19. ቤሬ አጎኻ አና ብራንቴ ባሪያ ፔን ክዎዳዳኻ ካርስንቴ ካ ዎዳዛራ ሃያንቴ ቤሬ ብራዛራኻም ይንካን የክንሣዲማን ቆልማ ጋሎ ጌጲና ኮዳይ።
20. ጌጳ እኒ ሮሮናም ክጌድሳድምና እኒ ኤዲ ካላኻም ዳቅማሞ፤ ኮይን ኤና ካማዳዳና ኖ ይናንቴ ይካማዳናናንቴ ሃማንቴ ኖ ሮሮናም ጌድስዲና።
21. ዋዳ አጋኻ ኤዲ ካላኻም የግያ ‘ክርስቶስ ኮታሪና ክዶ’ ዎይካም ‘አጎታሪና ክዶ’ ክያምና የአምኒናኖ።

22. ፖጋሞን ኤና ክርስቶስናቤ ፖጋሞን ኤና ባሪያሳ አፖን ጌያይናናቤ ዳጳንቴ፤ የራ ሃሚማን ግያንዳናምቤ የራ ሃሊናቤም አሽካንቴ ኬ ይቻላያዳና ኤና ካማዳዳናም ካውል ሱዳና ኬሱዳይ።
23. አጋታኻ ፓኻሳ ዳማቴ፤ አኻራ ዋዳኖ ኮየስክማ እንታ የናንቴ ጌይዲና።
24. ቤሬ ዋዳ አጋኻ ጋሎን ኦጎሳ ራስባራ ሓዮኖ ፅፓና ኮፅፓይ፤ አርፒኖኻም ሮጲማም፤
25. ኤዚናኻም ፖላንባራኻ ቲርካና ኬቲርካይ፤ ፖላንሣ ካንታናኻም ዋጃና ኬዋጃይ።
26. ዋዳ አጋኻ ኤዲ ናሶ ካንታ ጌጲካቤ፤ ጎሼንቤኻ ማታንቴ ሉፒንካ ክናአይንም ሃፓና ኬያፓይ።
27. ኖ ይሳ ኤርጎን ኤናም ገእሳንቴ፤ ፔንሣ ማራና አይድና ባራንካ፤ ፔንሣ ማራሮኻ ካርሳንቴ ፖላንሣ ማራንዛራ ኤና ክናንቴ ካንዳዳናም ፑኡሻና ኬፑኡሻይ።
28. ዳይንሣም ባላስን ሃቃስ ካላ ታማርማቴ፤ አንትና ጫጋን ኬካርስናቤ፤ ቃልጳና ኮዳን ኬካርስና ባርግኖ ኮየስካዶንም የቲህ ደሳና የደሳይ፤
29. ሃያንቴ የራ እግና ሃምማን ኬካርሳዶን የያፒና፤ ክሳ ናእንቶኖ ኮየስካዶንቤ ኖ የሳ ሻንን ካላ ክሳናዶንም ደስማቴ።
30. እንታ የናንቴ ጎንደና እጌያይ፤ የራ እግናሳ ሃምማዛራ ሃርያኖ ኮኖ ሳግማም፤
31. ፖላንቤ ፔንቤ ሳጋና ኬሳጋይ፤ ኮዶን ደሳላቅኖ እሳ ሳግማም።

ሮራቤ ሳአታቤሳ ናእንቶንም ደሳሳይማም

32. ኮዶንካም ሮራ አጋም ወይካም ሳዓታ አጋም ባሪያ ዎምባሳ አባራ ጳ ፖላሮን ዳና ኤርጎን ኤና ወይ ናሳ ዳናኻም ኤዲ ካላኻም ደስማም።
33. አጋታኻ ዋዳስ ሃ ክናአይንም የደስማንታኻ፤ የም ማንክማቴ፤ ዋቻዳንቴኻም ምስክማቴ።
34. አጋኻም ኦኖን ይሳም ካይስናናንቴ ጋራንቴ፤ ካይስናምኻም ኬሳ ዋድማናዛራ አርሳንቴ፤ ዳቅማን ኤያ ዋቻዳንቴ ክዳቃኔኻናንቴ ኤልቅማንቴ ያአዳ ኤዲና ክታኻይ።
35. ታ ናንሢ ኤያ ኦኖን እምባ እባንን ወይካም ግዶጋልት ወይካም ባቻና ኬኤሊካ ወይካም ፔንሣ ሶፅም አፖ ክናአይንም የደስማንታኻ ዋቻዳንቴ ዳቃንማቴ፤
36. የደስማ ናዴ ራታንቴ የዳኻ የም ሃፓን ክጋሬ!
37. የናንቴ የራ እጌያዳናም ኤና ፓይላ ውልናንቴ ጌያና እጌያይ፡- ዋቻዳንቴ ካልማቴ!”

ኤስኖ የሱስም ዋአቲንካ ቃዳዶኖ

ማርቆስ 14

1. ፋስካንቤ ባላሻንቤ ባዓላ የስካናንቴ ሮሮ ላማ ኮሽዳና ካህንናሳ ኤና ጋርናቤ ኤና ሙሴ ዳምብን ኡካይናቤ ጋሮኻ የሱስም የዳንቴ ጎይ ይንካ ኪም ይዴሳያ ዛግቴና ኬዶ።
2. ሃያንቴኻም “ዛርስኖ ዎዛራ ደሳላቅ ዛርቦ ዳሳን ኮጋሬኻናንቴ ባዓል ሮሮ ዳን ኮጋሬ” ሃምቴና ክጊያ ኬዶ።
3. ኖ ቢታንያ ግዶር ሙልካንባን ኤያ ስምኦን ሃንዳያ ኦኖሮጎ ዳርቃንቴ እስምቴ ክዳኻ፤ ሜ ካላ ሻንንሣ ዋቸን ናርዶስ ሃማንቴን ግስንዳን ዋአቲን ጫንቃላማ አልባስፕሮስ ቃርምሸካ ባአንቴ ናእዲና፤ ና ቃርምሻም ደሳንቴ ክሳ ሜቴር ዋአቲን ይንቅስዲና።
4. ኤና ኦጎታር ዳናሳ ዋኒ የራኻ ዳጋሳንቴ ክጊያ ይንታ ሃምቴና ኬዶ፡- “ዋአቲንም ሱን ሃርናንቴ ካይሳዴ?”
5. ዲናር ማቶ ማካንሣ ጳባራ ሻንሻንቴ ብሬናም ኤና ኩፕናናንቴ እኒ እማናንቴ ቻላና ቻልዳይ ሃማንቴ ኤስንም ኬ ጂቢዲና።
6. ኮዶን የሱስ ይንታና ኬግያ ክያማዶ፡- “ኮም ጋርማቴ፤ ሃርናንቴ ኮም የጋልንሼ? ና የር ዓል እናንቴ ሃይዲና።

7. ኤና ኩፕና ሮሮ ውል የላማና ኬዳይ፤ ሮሮ የዛጋያኻ ኬም ኬልሻናንቴ ቻላና የቻላይ፤ ኮዶን እንታ ሮሮ ውል የላማ ክንካ ዳማም።
8. ና እናንቴ ሃያናንቴ ይቻልዳግያ ሃይዲና፤ እሳ ዱክንናንቴ ኮዴኻናንቴ ብርሳንቴ ና ኢም ቃዲዲና።
9. እንታ የናንቴ ጎንዴና እጌያይ፤ ዴላቅን ገሊን ኮም ፔን ጋላፕንግ ራቅና ይንግዶር ጌይዳይና ውል ግዶር የራ ኮያያዳም ይንካ ኮም ደቅሳንቴ ኮሳ የር ጌያና ጌይዳይ።”
10. አጋሳ ራስባራ ታማርና ክሳ ታዲ ላማና ግዶር ካላ አስቆሮቱ ፔን ጋንታ ይሁዳ ኪም ሳስካንቴ እማናንቴ ኤና ካህንናሳ ጋርናዛራ ያእዲና።
11. ኬኻሞ እግናም ይኤሳራና ዋዝንዲዲና፤ ክናንቴ ብሬ እማናንቴ ናሽዲና፤ አጋታኻ ኪም ይንካ ሳስካንቴ ይእማያ ዋዳ ልኪ ሃማ ዛግቴና ክዶ።

ጌዳሳ እባንን ዳአንኖ

12. እያታ ፋስካን ጋንታም ይንካ ማቻዳያ ባላሻን ባግላሳ ሮራ ካርሳ ጋላ ታማርና ክሳኻሞ ክካላ ናዴ ክግያ፤ “ፋስካንግ እባንን ዳአንኖን ሃናንቴ ሃንታር ዎአሽኬኻናንቴ ሃዛጌ ና?” ኪያማዶ።
13. ኖኻሞ ታማርና ይሳ ላማም ይንታ ሃማንቴና ክይእሳዶ፡- “ካታማንዛራ ይማቴ፤ ኤዲ ዳንካ ኑንቆን ባስክሳዳ የላማ ኬራና ክኬራይ፤
14. ኦና ይዛራ ክአርዳያዛራ ኪም ጫግማቴ፤ ኤያ ኦኖንግ እምባግያ፤ ‘አስታማራ፤ “እሳ ታማርና ላማ ፋስካንግ እባን ዳአንኖንም ይንግዶር እሳያ ቸችና ይዎድማያ ራቃ ሃማቴ?” ሃምዲና ሃምማቴ፤
15. ኖ ኦኖንግ ኦና ጳባራን ዳ ግዶር ራቅ ዎርሪ ዴዴ ይንግዶር አፓዶኻ ይዳ የናንቴ ዳዋና ክዳዋይ፤ አጋሮ ዎናንቴ አሽክማቴ።”
16. ታማርና ክሳኻሞ ዉታንቴ ካታማንዛራ ያእዲና፤ የራ ፓይላ ውል የሱስ ክጌያዳግያ ሃምማንቴ ኬዳኻ ኬ ሃፕዲና፤ ፋስካን ዳአንኖንም አሽክዲና።
17. ኮእባናና የሱስ ታማርና ይሳ ታዲ ላማና ላማ ክንካ ናእዲና።
18. እሥማናንቴ ዳርቃንቴ ኬዳኻ፤ ኖ ኬግያ “እንታ የናንቴ ጎንዴና እጌያይ፤ የሳ ባክሮ ካላ እላማ ክንካ እሥማያ አጋ ኢም ሳስካንቴ እማና ክእማይና” ክያማዶ።
19. ኬኻሞ እልል ጃይዲና፤ ኬ ፓይላ ካላ ካላኻ ክግያ “ኬዳ እንታው እዳይ?” ሃማን ካርስዲና።
20. ኖ ኬግያ ይንታና ክያማዶ፡- “ታዲ ላማና ግዶር ካላ እላማ ክንካ ሻርቃንሳ ኢሮ አንን አርሳያ አጋ ኖና።
21. ኤዲ ናሶ ዋርቃትሮ ክሳ ኡካዳዳግያ ያአና ክያአይ፤ ኮዶን ኤያ ኤዲ ናሶም ሳስካንቴ እማያ አጋናንቴ ሃይ! ኤያ አጋም እኒ አዳድድምና ክናንቴ ባሺና ኮዳይ።”
22. ኬእሥምካኻሞ ባላሻንም ቻንቴ ፑጋንቴ ቁንፃንቴ ታማርና ይሳናንቴ እማንቴ፤ “ችማቴ፤ ኮኖ እሳ ዋኖና” ኬግያ ክያማዶ።
23. ሻርቃንካሞ ዳሳንቴ ፑጋንቴ ኬናንቴ እምዲና፤ ኬ ፓይላ ውል ኮግዶርካ ውጭዲና።
24. ሃያንቴ ኬግያ ይንታና ክያማዶ፡- “ኮኖ ኤዲ ውል ናንቴ ይንቅማይኖ ቃሽን ማአስኖ እሳና፤
25. እንታ የናንቴ ጎንዴና እጌያይ፤ ባሪያሳ ማንግስትሮ ዎይንን አፕን ሃሊን እውጫያ ሮራሳ የስካዛራ፤ ናንጢ ካሳ ራስባራ እንታ ኮታርካ ውጭማም።”
26. ዋርሳ ዳሳንቴ ቱንሥሮ ዳብሬ ዘይት ጌማርታዛራ ኬ ዉቲዲና።

ዲጥሮስ እንታ ኪም ዲስማሞ ሃንቴ ክዜርማንም የሱስ ብርሳንቴ ጌይድና

27. የሱስ ኬግያ ይንታና ክያማዶ፤ ይንታ ሃማንቴ ዋርቃትሮን ኡካዳዳግያ የቲህ ፓይላ እግያ ዎትይ ኪም ዴስማሞ ሃንቴ ዜርማና የዜርማይ፤ ግሽሞን ኤም ዳና እዳይ እያናካሞ ላልማና ኬላልማይ።”
28. ኮዶን እዳዲና ዩም ብራንቴ ገሊላዛራ ያአና እያአይ።”

- 29. ጴጥሮስካም ኤና ፓይላ ሃም ጋራንቴ ኬላልማዳናኻም እንታ ሃም ጋራንቴ ይማሞና ክያማዶ።
- 30. የሱስካም ጎንደና ሃናንቴ እጌያይ ሶታ ካካ አካራ ባቻና እይ ላማ ኬኤልማ እይ ማካም እንታ ኪም ደስማም ሃማንቴ ዜርማና ሃዜርማይና ክግያ ክያማዶ።
- 31. ጴጥሮስካም ሃላማ ክንካ ጃዳያዳናካም ካላካም እንታ ሃም ካላኻም ጋራንቴ ይማሞ ሃማንቴ ጌይዲና ታማርና ዋንካም ፓይላ አጎንታ ሃምድና።

የሱስ ጌቴሴማኒ ግድር ምስክድና

- 32. አጋሳ ራስባራ ራቃ ጌቴሴማሰኒያ ሃንዳያዛራና ኬያአዶ፤ የሱስካም ይሳ ታማርና ግያ እንታ ቃልቴ እምስኪ የቲህ ኮታር ዳርቅማቴና ኬግያ ክያማዶ።
- 33. ጴጥሮስቤ፤ ያዕቆብቤ፤ የዋንስቤም ይንካ አንሳንቴ ያእድና፤ ካሎን እልል ጃንቴ ቃብማን ካርስድና።
- 34. ሃያንቴ እሳ ሳዳኖ እሳ ጃዛራ ካሎን እልል ጃይድና፤ የቲህ ካሮ ዋቻዳንቴ ካልማቴና ኬግያ ክያማዶ።
- 35. ሾል ያአግያ ሃያንቴ ኮቻሊማያዳና ዋዳስ አጋ ክካላ ክሳጌኻ ናንቴ ምስካንቴ፤
- 36. አባ አባዮ የር ፓይላ ውል ሃናንቴ ኮቻሊማንታኻ፤ ጋላካም እካላንካ ፔግንስማ፤ ኮዶንካም እንታ እቃባዳግያ ዳን ኮጋሬ ሃያ ሃቃባያግያ ኮይና ክያማዶ።
- 37. ማታቴ ክንና ታማርና ክሳ ፓይላ ዎዳንቴ ኬዳኻና ክያፓዶ፤ ጴጥሮስ ግያኻም ይንታና ክያማዶ፤ ስምአን ያዎዲድው? ሳአት ካላ ናንቴ ኬኬራዳያ ሃም ባሺድው?
- 38. ጋሎንዛራ አርዳን ጋራናንቴ ዋቻዳማቴ ምስክማቴ፤ ኡስኖ ሼኪምና ኮዶን ዋኖ ዎሳ ካንታ ቃጃና።
- 39. ፕርካም ቃልቴ ምስካ እን ብራን ይምስካዳም ማሳንቴ ምስክድና።
- 40. ፕርካም ማታቴ ክንና አፕ ኬሳ ኮግይዳኻ ዎዳንቴ ኬዳኻና ክያፓዶ፤ የራ ክናንቴ ማስቴይዳናም ኬ ደስማም።
- 41. እያ ማክንሳም ናዴ ይንታና ኬግያ ክያማዶ፤ ታካም ዎዳንቴ የኡኩንሳዳዘራው የዶ? የክድና! ዋዳናኖ የስክድና ኤዲ ናሶም ሴሶን ኤናሳ አንሮ ሳስካንቴ እማና እንዳይ።
- 42. ዳዲማቴ ዎኤ እም ሳስካንቴ እማያ ናእድና።

የሱስም የዳዲዲና

- 43. አጋዛራ ሃሳውቴ ክዳኻ ታማርና ክሳ ታዲ ላማና ግድር ካላ አስቆቴ ፔንጋታ ይሁዳ ናእድና፤ ክላማካም ክንካ ሃልፓንቤ ቁራንቤ የዳንቴን ዳና ካይናሳ ኤና ጋርናቤ ኤና ሙሴ ዳንብን ታማርሳይናቤ ዛርስናሳ ዞንዛና ካላንካ ጎእሳዳዳ ኤዲ ዱፅና ዶኖ።
- 44. ሳስካንቴ እማያካም እንታ እሱንቃያ አጋ ኖና ኪም የዳንቴ ፃሊ አንስማቴ ሃማንቴ ብርሳንቴ ኬናንቴ ጌይድና።
- 45. ይየስካናካም አጋዛራ የሱስዛራ ናዴ፤ አስታማራዮ ሃማንቴ ኪም ሱንቅድና፤
- 46. ኤናካም የሱስም የዳንቴ ዳክድና።
- 47. ክካላ ኤና ዎያንቴ ዳና ግድር ካላ ሃልፓን ጉቻንቴ ካይናሳ ኤና ጋራሳ ካይስታሳ ቃሞን ታክድና።
- 48. የሱስ ኬግያ ይንታና ክያማዶ፤ ቃው ኤዲ የዳያግያ ብላ ባቻንቤ ቁራንቤም ባአንቴ እም የዶታው የናአዶ?
- 49. ሮሮ ውል ባርዮን ኦኖንሳ እሮ ታማርስቴ የላማ ክንካ እዶን የቲህ እም የዳድምን፤ ዋርቃትሮ የራ ኡካዳዳና ኬያሜኻ ናንቴ ኮኖ ፓይላ ውል ሃምድና።
- 50. ዋዳስ አጋኻ ፓይላ ውል ኪም ጋራንቴ ላልምድና።
- 51. ይም ክጫናንቴ ጫርቄ ሾልጮ ዳክዳንቴን ዳ ናሶ ባርሻ ካላ የሱስም ጫግቴና ክዶ። ኤናካም ናሳ ባርሻ አጋም ኬየዳና፤
- 52. ጩርቃ ይዳክዳዳም ዳባንቴ ፑርድንቆ ጎብቴ ያእድና።

የሱስ ኤና ብቶን ታካይናሳ ዎትሮ

- 53. የሱስም ካይናሳ ኤያ ጋርናዛራና ኬንሳዶ፤ አታር ካይናሳ ኤና ጋርናቤ ዞንዛናቤ፤ ኤና ሙሴ ዳምብን ታማርሳይናቤ ፓይላ ፑጭድና።
- 54. ጴጥሮስ ፔጌካ ጫጋዳቴ ኤያ ካይናሳ ጋራ ሞሮንዛራ አርዳንቴ አጎታር ኤያ ካይናሳ ጋራሳ ካይስና ላማ ኖን ሾሊንዳቴና ክዶ።
- 55. ካይናሳ ኤና ጋርናቤ ኤና ብቶን ታካይናቤ የሱስም ዴሳናንቴ ኤዲ ክዛራ ማኛሞ ዎያያና ኬዛጋዶ፤ ኮዶንካሞ ኤዲ ማኛ ሃፓናንቴ ኬ ቻሊድማሞ።
- 56. ኤዲ ዱፅ ክዘራ ማኛሞን ኬዎያዶንካሞ አፖ ኬሳ ኪም ጋአድማሞ።
- 57. ኤና ሞን ይንታ ሃማንቴና ፖጋሞኻ ክዛራ ኬታርጃዶ፤
- 58. ኤያ ካሃ ኤዲ አንካ ባሪያ ኦኖን አሸካዳዶንም ኮሳንቴ ሮሮ ማካንሳ እር ኤዲሳ አንካ አሸካዳድማ ኦኖ አብ ዎይሳና እዎይሳይና ሃማንቴ ክጌያዶን ዎትይ ኤሳርዲና።”
- 59. አጎንታ ሃንዶኳ ታኻሞ አፖ ኬሳ ኪም ጋአድማሞ።
- 60. ካይናሳ ኤያ ጋራ ዳደንቴ ክሳ ዎትሮ ዎያንቴ፤ ኤናሳ ሃዛራ ታርጃዳይና ኮኖ ሃርቴ? ሃርቴ ኬናንቴ አፖ ሃማስሞኖ? ሃማንቴ የሱስ ካላ አይሰድና።
- 61. ኮዶን የሱስ ታካሞ ጫክ ሃማንቴና ክዶ፤ ካላካሞ አፖ ኬዛራ ማሳድማሞ፤ ኤያ ካይናሳ ጋራ ፕርካሞ ጌዳ ናሳ ክርስቶስ ያው? ሃማንቴና ክአሳዶ።
- 62. የሱስካሞ ይኒ እንታና፤ ኤዲ ናሶ ብታሳ ምዛራቅባራ ዳርቃቴ፤ ፖላንሳ ሉፒንካኻሞ ክናአይንም ሃፓና የያፓይና ክያማዶ።
- 63. ኤያ ካይናሳ ጋራካሞ አፓላን ይሳም ሃአሳንቴ ይንታ ክያማዶ፤ ካሳ አባራ ማኛሞ ሃሳማ ዎዛጌ?
- 64. እርሞና ክሳም የቲህ ኤሳርድና፤ ታ የካላ ናንስ ሃር ኮታኬ? ፤ ኬካሞ ዴሳዴ ሃማንቴ አፖ ካላኻ ክዛራ ብቶን ታክድና።
- 65. ዋዳ አጋኻ ኤና ሞን ክዛራ ፓፅን ማማን ካርስድና፤ አፕ ክሳም ክጫንቴ ኪም ዶቅቴ ይንዳ ሃም ዳዳ ሃውቴ ዎናንቴ ጌይማ! ሃሚቴና ኬዶ። ካይስናኻሞ ኪም ጫአዳቴ አንስድና።

ጴጥሮስ የሱስም እንታ ዴስማሞ ሃምድና

- 66. ጴጥሮስ ግብንሳ ቸባራባራ ክዳኳ ኤያ ካይናሳ ጋራሳ ሜና ካይስና ግዶር ካላ ክዛራ ናእድና፤
- 67. ጴጥሮስ ኖን ካሾልዲካ ሃፓንቴ ኪም ላይ ሼዳንቴ ያኻሞ ናዝሬት ግዶር የሱስ ላማ ክንካና ሃዶና ኮያማዶ።
- 68. ኮዶን ኖ ሃጌያን አጎም እንታ ዴስማሞ እናንቴ አርድማሞካሞ ሃማንቴ ዜርምድና፤ ሃያንቴ ሙዳፖን አርደንዛራ ያእድና ዋዳን አጎካ ባቻና ኤልድና።
- 69. ካይስቶኖካሞ ኤና አጎታር ዎያንቴ ዳናግያ ኤያ ካኻሞ ኬግዶር ካላ ሃማንቴ ፕርካሞ ጌይድና።
- 70. ኮዶን ፕርካሞ ኖ ዜርምድና። ዋዳ ቶካሳካሞ ራስባራ ኤና አጎታር ዎያንቴን ዳና ጴጥሮስ ግያ ገሊላ ኤዲ ሃዶንታኻ ያሃካሞ ኬሳ ካላና ኬያማዶ።
- 71. ኮዶን ኖ ኤያ የጌያያ አጋም እንታ ዴስማሞ ሃማንቴ አሸንሻንቴ ኪም አሻንካሞ ካርስድና።
- 72. አጋዛራ ባቻ እያ ላንሳም ኤልድና፤ ጴጥሮስካሞ አካራ ባቻ ኬኤልማ እይ ማካም እንታ ኪም ዴስማሞ ሃማንቴ ዜርማና ሃዜርማይ ሃማንቴ የሱስሳ አፖ ጌያዳዳ ክናንቴ ዶቅ ሃምድና። ሃያንቴ ጌዲ ኤፍድና።

የሱስ ጲላጦስሳ ዎትሮ

ማርቆስ 15

- 1. ቡር ዋዳ ካይናሳ ኤና ጋርናቤ ዞንዛናቤ ኤና ሙሴ ዳምብን ታማርሳይናቤ አይሁድናሳ ኤና ብቶን ታካይናቤ ፓይላ ክንካ ሃሳሞንቴ የሱስም ዳኻንቴ አንሳቴ ቃልቴ ጲላጦስ ናንቴ ሳስካንቴ እንዲድና።
- 2. ጲላጦስካሞ ያ አይሁድናሳ ብታው? ሃማንቴ አይስድና፤ የሱስካሞ ያ ጌይድና፤ ሃማንቴ ክናንቴ ማስድና።
- 3. ካይናሳ ኤና ጋርናካሞ የር ዱፅካ ኪም ቤርንስድና።

4. ጲላጦስካም ሃርቴ ይናገሩ አፖ ሃማስሞኖ? ኤና ሃም የር ጳጳስ ቤርንስቴና ኬዶ ሃማንቴ ፐርካሞ አይስድና።
5. ኮዶን የሱስ አፖ ካላካሞ ማሳድማሞ ጲላጦስ ናንቴ የር ዋና ማትድና።
6. በዓልን ዋዳንካ ዛርስንሳ ኬናንቴ ቡልዴኻ ናንቴ ዳክን ኤያ ኬዛጋያ ቡልዳያ ዳምብ ኬሳ ዳይድና።
7. ዋጭንካ ሃማንቴ ኤና ኤዲን ዴሳዳ ጋሮን ኤና ላማካሞ ክንካን ዳካዳዳ ባርባን ሃማንቴን ግስንዳያ ኤዲ ካላ ዳይድና።
8. ዛርስኖ ናዴ ሌሌ ዳዳዳግያ ኬናንቴ ሃይዴኻናንቴ ጲላጦስም ምስክድና።
9. ጲላጦስኻሞ አይሁድናሳ ብታም የናንቴ እቡሌኻናንቴ ዛጋው የዛጋይ? ሃማንቴ ኬካላ አይስድና።
10. አጎኖካሞ ካይናሳ ኤና ጋርና የሱስም ይናገሩ ሳስካንቴ ኬእማዶኖ ጋሮ ኮዶንም ይዴሳዶንታኻና።
11. ኮዶን ኤና ካይናሳ ጋርና ራቃ ክንታሮጎ ባርባንም ኬናንቴ ቡዲካናንቴ ዛርስን ላማ ክንካ ዋሳውዲና።
12. ጲላጦስ ፐርካሞ ታ ናንስ አይሁድናሳ ብታ ሃማንቴ የጊያያም ሃስ እያዶኻ ናንቴ የዛጊና? ኬግያ ክያማዶ።
13. ኬ ፍርካሞ ዝቲማ ሃማንቴ እላቲድና።
14. ጲላጦስካሞ ሃርናንቴ? ሃርቴ የራ ዛርባ ክሴሳዳና ኬግያ ክያማዶ። ኮዶን ኬ ካሎን ዝቲማ ሃማንቴ እላቲድና።
15. ጲላጦስካሞ ዛርስንም ዋዝንሳናንቴ ባርባንም ኬናንቴ ቡልድና፤ ኮዶን የሱስም ዳይሳንቴ ዝታዴኻንቴ ሳስካንቴ እምድና።

ዎታዳርና የሱስም አልንስድና

16. ዎታዳርና ኘራይቶሪዮን ሃንዳያ ራቃዛራ ኤያ ፔንሳ ብታ ሞሮንዛራ ኪም አንስድና፤ ሳራውትናም ፓይላ ራቅ ካላዛራ ኬፑእሻዶ።
17. አፓላን ዛዎን ኪም አርስሳንቴ ኡኩምን ጋሊግያ ቁራንቴ ክሳ ሜቴሮና ኬያዶ።
18. ሃያንቴ አይሁድናሳ ብታ ዓልኖ ሃንቴ ኮዴ! ሃንቴ ኬ ኪም ጌስዲና።
19. ኬ ሜቴ ክሳም ቴሌኻ ዳይዲና ፓፅንካሞ ክዛራ ማማዲድና፤ ኮንፓርሳንቴ ኬ ክናንቴ ጉንስንዲድና።
20. ኪምካሞ አሊንሳንቴ ራስባራ አፓላን ዛዎን ክዛራዶን ቻንቴ አፓላን ክናንም ኪም አርስሳዲድና፤ ኪም ዝታናንቴኻሞ አንሳዲድና።

የሱስም ዝታዳኖ

21. አሌክሳንድሮስቤ ሩፎስቤ እንባ ስምኦን ሃንዳያ ቀሬና ፔን ኤዲ ካላ ገጠርን ባራ ክንካ መስቀልንም ክቤኤኻናንቴ ኪም ኬ እሽክንሲድና።
22. ሃንቴ የሱስም ራቃ ዎካልሳ ሜቴን ጉሳ ሃንቴን ግስንዳያ ጎልጎታዛራና ኬአንሳዶ።
23. ከርቤን ላማ ዎርሳጳዶን ሃቃስ ወይና ዝአንም ኬ ክናንቴ እንዲድና፤ ኮዶን ኖ ውጫዲማሞ።
24. ሃያንቴ ኪም ዝታዲድና፤ኬዛራ የስካያ ኮዶንም ዴሳናንቴ ቡክና ኬዳባዶ አፓላን ክሳም ኬ ኪም ካሺዲና።
25. ኪም ኬዝታን ዋዳኖ አካራ ቡርንሳ ሳዓት ማካንቤ ግዶርና ኮዶ።
26. ዋርቃታ ኪም ይንካ ቤርንሳዳ አይሁድናሳ ብታ ሃማያና።
27. ክላማ ክንካ ኤዲ ድብ ላማም ካላም ክሳ ምዛቅባራ ሞም ክሳ ዋርካታባራ ሃያንቴ ዝታዲድና።
28. አና ዋርቃትናሳ ኤና ጋሮን ኤናላማ ኪም ፓይዳዲድና ሃንዳዶኖ ጎያ አጋኻ ሃምድና።
29. ኤና ጎይንካ ሳጋይናካሞ ሜቴ ይሳም ጁግቴ እርሞ ዱፅ ኪም እራንቴ ይንታካሞና ሃምቴ ኬዶ፤ ሃያ ሃፓዳይ! ባርዮን ኦኖንም ኮሳንቴ ሮሮ ማካንሳ እሮጎ አሽካያ ያና፤
30. ይንዳ ናንስ መስቀልን ባራን ሃንቻንቴ ሃም ዳክሽማ።
31. ሃያንቴ ካይናሳ ኤና ጋርናቤ ኤና ሙሴ ዳንብን ታማርሳይናቤ ኪም ቦዋንቴ ክግያ ይንታና ኬያማዶ፤ ኤና ዋንም ዳክሽድና፤ ኮዶን ይም ዳክሻናንቴ ቻላዲማሞ።
32. ዎትይኻሞ ሃም ዎአምኔካናንቴ ካ ክርስቶስ ያካ እስራኤልና ብታ ይንዳ መስቀልሮካ ክያንቴ። ኤና ክላማ ዝታዳዳናካሞ ይንታ እርሞ ዱፅካ ኪም እርቴና ኬዶ።

የሱስሳ ዴንጲኖ

- 33. ሳዓታ ላኻ ካርሳንቴ ሳዓታ ሳልዛራ ፔ ሁል ግድር ፅፓ ማትድና።
- 34. ሳዓታ ሳል ኮማታና የሱስ ኤሎሄ፤ ኤሎሄ፤ ላማ ሰባቂታኔ? ሃማንቴ ናቅስ ይሳም ዴግ ሃንቴ እላትድና፤ ምክልና ክሳካሞ ጌዳዮ ጌዳዮ ሃርናንቴ እም ሃጋራዴና ሃንፓዶ።
- 35. ኤና ኦጎታ ምያንቴን ዳና ግድር ሞን እግናም ይኤሳራና ኤልያስምና ክግስማይና ኬያማዶ።
- 36. ሃያንቴ ኤዲ ካላ ይርካ ቃልቴ ወይንን ዝክን ጋኦዶን ፕራኻ ሃያንቴ ክውጩ ካናንቴ የሱስ ናንቴ እምድና፤ ሃያንቴ ይንዳ ጋርማቴ ኤልስ ናዴ ኪም ክያንቸሻም ምያሬና ክያማዶ።
- 37. የሱስካሞ ናቅስ ይሳም ዴግ ሃያንቴ እላታንቴ አጋዛራ ሳዳን ታክዲና።
- 38. ባርዮን አኖንሳ አፓላኖ ጋዳን ዳኻዳዶ ዳኻ ቻንቴ ላይ ሾሆ ቱንስንዛራ ራቅ ላማ ኪም ካሺዲና።
- 39. የሱስካ ልክ ምያንቴን ዳ ፖሊስናሳ ማቶናሳ ኤያ ጋራ ኦጎንታ እላታንቴ ሳዳን ክታኻዶን ይያፓና ኤያ ካሃ ጎንዴንባ ባሪያ ናሳና ክያማዶ።
- 40. ሞዳን አጋኻ ሜና ፔጌ ምያንቴ ሼድቴና ኬዶ፤ ኬሳካሞ ባክሮጎ መግዳላዊት ፔን ጋይኖ ማርያምቤ ያዕቆብ ሾላቤ ዮሳ እንዳን ማርያምቤ ሃንቴ ሰሎሜኻም ኬላማ ዳይድና።
- 41. ሜና እግና ገሊላ ግድር ኪም ጫጋይና ክናንቴ ሞድምቴን ዳናቤና፤ ሃያንቴ ክላማ የሩሳሌም ዛራ ሜና ዱፅና ናኦዳና ሞን ዳይድና።

የሱስም ዱካዲዲና

- 42. ፔኖ እባናዳቴ ንቴና ኮዶ ኡኩን ሳን ሮራ ናንቴ ይንካ ሼካዳያ ሮራ የስክድና፤
- 43. ኤና አይሁድናሳ ብቶን ታካይና ግድር ካላ ባሪያሳ ናእንቶን ሞዳንም ካሊቴንዳ አርማትያስ ፔን ጋንታ ዩሴፍ ምይላም ሞቻዳንቴ ጲላጦስ ካላ ቃልቴ የሱስሳ ሞንም ምስክድና።
- 44. ጲላጦስካም ኦጎንታ ይርካ ክጃዶን ይኤሳራና የርሽድና፤ ፖሊስናሳ ማቶናሳ ጋራም ግስማንቴ ክጃኝ ሳዓት ሜም ኮዬስካዶንም አይስድና፤
- 45. ክጃዶንም ፖሊና ማቶናሳ ጋራኻላ ኤሳራንቴ ሞን ክሳም ዩሴፍ ናንቴ እምድና።
- 46. ዩሴፍካም ሞን ክሳም ሃንቺሻንቴ አፓላንካ ሳራንቴ ላይታሮካ ዱክን ኦሎን ኮይዳዶንሳ እሮጎ ዱክድና፤ ኦሎንሳ አፖንኻም ሱንካ ሹፑድና።
- 47. ማግዳላዊት ፔን ጋይኖ ማርያምቤ ዮሳ እንዳን ማርያምቤ ሃንታር ዱክቴ ኬዶን ሼድቴና ኬዶ።

ዴንጲሮኻ ዳዲዲና

ማርቆስ 16

- 1. ኡኩንሳን ሮራ ክሷንኝ ራስባራ መግዳላዊት ፔንጋይኖ ማርያምቤ ያዕቆብ አንዳን ማርያምቤ ሰሎሜቤ ቃልቴ የሱስሳ ብሽንም ቃዳናንቴ ሞአትና ኬሻናዶ።
- 2. ሳንታሳ ሮራ ካርሳጋላ አካራ ቡር ሞዳ ሓያላ ውታሃ ዱክን ራቅንዛራካም ይቴ ዳንቴ፤
- 3. ዱክንሳ ሙልዳፖሮኻ ሃውቴ ምናንቴ ሱንንም ውንኩርሳያ? ሃማንቴ ክንካ ሃሳውቴና ኬዶ።
- 4. ካቺ ሃማንቴ ኬሼድና ሱንኖ ጌዶኖ ዱክንሳ ሙልዳፖሮኻ ውንኩርሰማንቴ ኮዳኝና ኬያፓዶ።
- 5. ዱክንሳ እንዛራ ኬአርዳ ኤዲ ጋር አፓላ ጫውል አርሳዳ ምዛራቅባራ ዳርቃንቴ ክዳኝ ሃፓንቴ ኬ ቃስምድና።
- 6. ኮዶን ኖ ኬግያ ይንታና ክያማዶ፤ የቃስምናኖ፤ የዛጋያ ዝታዳዳ ናዝሬት ጋንታ የሱስና ኖ ዳዲድና ኮታር ቆልማሞ ኪም ራቃ ይንግድር የምዳዳ ካሼ።
- 7. ኮዶንካም ቃልቴ ክሳ ታማርናቤ ጴጥሮስቤ ናንቴ ዩም ብራንቴ ገሊላዛራ ያኦና ክያኦይ፤ የናንቴ ይጌያዳግያ ኦጎታር ኪም ፓና የያፓይ ሃማንቴ ኬናንቴ ጌይማቴ።።

8. ሜናኻም ቃስማንቴ ግባዛዳቴ ዱክን እሮኻ ጎብቴ ውትድና፤ ኩርቲንዳንቴ ይደንታካ ኤዲ ናንቴ የር ካላኻም ጌይድማም።
9. ሳምንታሳ ሮራ ካርሳጋላ ቡርን ዴንዴን ባራ ይዳደደንሳ ራስባራ፤ ኤስን ይንዛራን ቤሮ ሶዳን ይቡልደን መግዳላዊት ፔን ጋን ማርያም ናንቴ ብራንቴ ሃፕንዲድና።
10. ና ቃልቴ ኤና አና ክላማን ዳና ቃብምቴ ኬኤፕካ ሃፓንቴ ኖ ሳዳንካ ክደንቤ ኪም ይያፓዶቤም ኬናንቴ ጌይዲና።
11. ኮደን ኬ ኮም አምናድማም።
12. አጋሳ ራስባራ ይሳ ታማርናሳ ላማ ናንቴ ጋጣርንዛራ ኬይካ ኤዲ አብግያ ማታንቴ ኬላማ ኬርዲና።
13. ኬ ማታቴ ናዴ እግናም ታማርና ክሳ ዋን ናንቴ ጌይድና፤ ይያማን ታማርና ዋን ኬም አምናድማም።
14. ሃያንቴ ታማርና ክሳ ታዲ ካላና ናንቴ ፑጫንቴ እስምቴ ኬዳኻ ሃፕንዲድና፤ ዴንዲንባራ ክዳደደሳ ራስባራ ኤና ኪም ሃፓዳናሳ የራ ጌይዲዳናም ኬአምድሞንታኻ፤ ኬአምድማኻቤ ኬሳ ዎይላምሳ ዛርሞንኻ ኬዛራ ዋጭምዲና።
15. ይንታካሞና ክግያ ክያማዶ፤ ፔን ጋላፒን ሁልዛራ ይማቴ ወንጌልም ኤና ውል ናንቴ ታማርስማቴ፤
16. ኤያ አምናዳ ኑንቆንካ ሻይዲዳ ዳቃና ክዳቃይ ኮደን ኤያ አምናድማዛራ ብቶን ታካና ታካዳይ።
17. ኤና አምናዳናም የራ ክና ኬም ጫጋና ኬጫጋይ፤ እሳ ናብንካ ቤሮናም ቡላና ኬቡላይ አፖ ሃልካም ዴላቃና ኬዴላቃይ፤
18. ጉኖንካም አንካ ይዳና ኬዬዳይ፤ የር ኤዲም ዴሳያ ኬውጭና ኬዛራ የር ዛርቦ የስክስማም፤ አንን ይሳም ኤና ሃጂሞናዛራ ኬዎዲና ኬ ፓሻና ኬፓሻይ።
19. ጌዳ የሱስ ክናም ኬናንቴ ጌያንቴ አጋዛራ ፖላንዛራ ዳዲድና፤ ባሪያሳ ምዛቅባራ ዳርቅድና።
20. ሃያንቴ ታማርና ናዴ ራቅ ሁል ግዶር ታማርስድና፤ ጌዳካም ኬንካ አሽክቴና ክዶ፤ ኬሳ ታማርንካ ሃማንቴ የራ ሃምቴን ዳናካ ጌዳሳ አፖኖ ኤና ዛራ አሽክቴና ኮዶ።